

Goleva
na Kalov



Vakavoutaka
na nomu vakabauta.

GOLEVA NA KALOU

Kevaka eda via muri Jisu e na noda vakabauta na nona ivakavuvuli kei na noda vakayacora na lomana, me da kila rawa ni na vukici kina na noda bula. Na noda sa papitaiso se na noda kaya ni da sa lotu vakarisito e sega ni kena ibalebale ni da sa veisau. E rua na iwasewase ni veisau levu ogo, na tavuki kei na veivutuni. Ni sa rawa ruarua ogo, e da sa na vakarisito dina. E na ivola lailai ogo me da vaqaga se cava sara mada na tavuki kei na veivutuni.

KE O SEGA NI VEISAU

"O cei e cecere duadua e na matanitu vakalomalagi?" E volai tu ni a sauma o Jisu na taro bibi ogo e na nona kaciva mai e dua na gone me mai tu e matadra, qai kaya, "na ka dina au kaya ogo vei kemudou, kevaka dou sega ni veisau modou vakataki ira na gone lalai, dou na sega sara ni curu i na matanitu vakalomalagi" (Maciu 18:2-3).



["Kevaka dou sega ni veisau modou vakataki ira na gone lalai.."]

Na ibalebale ni veisau e ke, na vagolea lesu se saumaka, me vaka beka na kena vagolei lesu e dua na motoka ni cala na sala a muria tiko mai. Na inaki gona ni Turaga e na nona vakayagataka na vosa ogo, me vakaraitaka ni dua e lai kila ni cala na ilakolako ni nona bula, e na sega ni curu i na matanitu vakalomalagi, vakavo ga kevaka e moitaki koya sara ga me lesu tale. Na noda sota kei Jisu e na rawa kina na ka ogo.


Eda sa bau tavuki se veisautaki keda, me da vagolei keda vakatabakidua vei Jisu? E so beka era nanuma ni rauti Jisu meda muri koya ga e na noda vakabauta e vica na ivakavuvuli kei na noda vakayacora e so na cakacaka vinaka. E okati oqori e na muri Jisu, ia e na tavuki dina, e gadrevi e dua na veisau levu: na noda solia vakatabakidua vei Jisu na noda bula.

ME VAKATAKI IRA NA GONE

Ni da na veisau e da na vakataki ira na gone lalai. E na mai noda na yalododonu kei na galala ni gone e wele tu.

Eda na qai dikeva vakamalua na "veivutuni". Me da vakasamataka mada ga oqo, "Goleva na Kalou". Meda masulaka lo tale ga me vakamatatataki vei keda na kena ibalebale.

E na ivola nei Luke (a vola o koya na Cakacaka), na ibalebale ni tavuki na golevi koya e tukuni me Turaga. E sega ni goleva ga na lotu. Oqo na goleva na Turaga. E kaya o Luke ni tavuki e dau lomada ga vakataki keda, e sega ni dua na ka e dau vakayacori vei keda se dua na ka eda vakasaurarataki kina. Na tavuki e noda cabori keda, noda soli keda vakatabakidua e na galala vua na Kalou. E da sa bau vakayacora li oqo? E vakacava o iko, o sa bau vakayacora? Se o veimurimuri wale tu beka ga, tekivu mai na nomu gauna ni gone. O sa bau cabori iko mada mo nei Jisu vakatabakidua?




[" Na tavuki e noda dui cabori keda vakatabakidua vua na Kalou"]

MO VAKANADAKUYA NA KA TAUCOKO

E matata na ibalebale ni "goleva na Kalou" se tavuki ni da rogoca na vosa sara ga nei Jisu vei ira kece na nona tisaipeli.

"E a qai kaya vei ira kece, kevaka e dua e via muri yau, me kakua ni lewai koya ga, me colata ga na nona kauveilatai e na veisiga, muri yau. Ni o koya e via bula, e na mate, o koya e na mate e na vukuqu, e na bula." Luke 9:23-24.



TAVUKI E VEISIGA

E da dau vakayagataka na "tavuki" me vakamacalataka e dua na ka a yaco ga vakadua e liu. E kaya o Jisu me da tavuki tiko ga e na veisiga (Luke 9:23). Na veitokani dina e toso tiko ga, na veilomani dina e na vou tiko ga. E toso tiko ga na veitokani dina e na veisiga e na noda dau biuta mada vakatikitiki na ka e da gadreva, me vakaliuci ga na ka baleti ira na noda itokani. E vaka tale ga kina na tavuki vei Jisu. Na veitokani oqori e toso tiko, e bulabula tiko, e dau duidui tiko ga e na gauna taucoko. E na maucokona cake tiko ga e veisiga e na kena laurai tiko ga mai na loloma nei Jisu.

Ni da sa tavuki, na noda bula taucoko sa na vakanamata vakatabakidua vua na Kalou. Ni sa yaco oqo, me da tovolea vagumatua me dei na noda tavuki oqo. Oya gona e na vinaka me da dau tu mada, da dikeva na noda bula, se da se vakarorogo vinala tiko beka vua se sega. Da kaya mada, na utoda, kevaka sa tu vakadua, e da sa mate. E vaka tale ga kina na tavuki; e yaga meda tavuki tiko ga. Kevaka sa mai tu vakadua na noda tavuki, sa na mate na noda vakabauta.

VEIVUTUNI

E na ka lialia kevaka e da sa saumaki e na noda sa nakita me da goleva e dua na sala vou, da qai tu ga vakadua, da qai sega ni via toso. E dau vakalevu ga me da muria sara yani na sala vou eda sa digitaka oqori. E na saumaki se tavuki dina e da sa muria kina na sala ni Turaga. E da sa lako vata kei Jisu e na ilakolako ni bula oqo vua na Kalou na Tamada. Na kena ibalebale oqo ni da sa biuta na sala ni ivalavalaca. Oqo na veivutuni. E da kila na Katolika na bibi ni kena tusanaki ni da dau ivalavalaca. Ia e rawa ni da dau guilecava na noda dau cala wasoma ni da se qai yacova oti na sakaramede ni veisaututaki ni sa dau bokoci kina na noda cala. E ka bibi me da dau nanuma tiko ga ni da sa dau ivalavalaca, me kakua gona ni mudu na noda veivutunitaka vua na Kalou.



[Me nanumi dei, ni da sa tavuki dina, eda sa qai tekivu salavata kina kei Jisu vua na Kalou na Tamada]

Na vakabulabulataki ni noda bula vakarisito e tekivu sara ga e na noda saga me kaukaua cake na noda veivutuni. Sa okati kina me da dikeva lesu tale na noda dau ivalavalaca. E da na qai kila sara ga kina na loloma tawayalani ni Kalou e soli vei keda e na Karisito o koya e mate e na vuku ni noda ivalavalaca.

E kaya o Marika ni oqo na ivunau nei Jisu e na nona se qai yaco mai : "Dou veivutuni, dou vakabauta na iTukutuku Vinaka"(Marika 1:15)

Kevaka e da vinakata me da vakarorogo vei Jisu, me da kila mada na cava e okati e na nona veisureti i na veivutuni, me da qai vakayacora e na noda bula

Ni se qai tauyavu na lotu, e tukuni vei keda ni "...ra veilakoyaki na yapositolo me ra vunautaka na veivutuni." (Marika 6:12)

E sega mada ni se bau guilecava na Lotu me vakayacora na itavi oqo. E ka bibi sara e na noda bula na vakarisito me da rogoca na kaci "dou veivutuni".

IDUSIDUSI NEI MARIA

E a kunekunetaki savasava o Maria, sega ni kena ibalebale oya ni sega ni yaga vua na veivakabulai ni Turaga. Seg, na nona a kunekunetaki savasava a isolisoli ni Kalou ni a lomani koya vakalevu. E a yaco oqo e na mate nei Jisu . E sega na ivalavalaca nei Maria me veivutunitaka, a kila ga na yalololoma ni Kalou, a dau lomani koya sara kina vakalevu .



[Sa vakalagilagia na Kalou na utoqu, reki na yaloqu, ni nanumi yau na nona vada malumalumu na Kalou na noqu ivakabula]

(Lk 1:47)

Na levu ni nona lomani keda, dau sureti keda kina vakawasoma me da masu, meda vakuai keda. Oti na vakasamataka na wase yadua ni rosario, eda dau kaya, "Turaga Jisu ni bokoca mada na neimami ivalavalaca, ni vakabulai keimami mai na bukawaqa o Eli, ni kauti ira kece na tamata i Lomalagi, vakabibi o ira na gadreva vakalevu cake na nomuni loloma !"

NA NODA VAKANANUMA LESU NA NODA IVALAVALACA

E dau tukuni ni se qai tekivu na Misa, "me da vakananuma mada na noda ivalavalaca". E sega ni tukuni eke meda vakananuma lesu na noda ivalavalaca kece sa bokoci. E sega ni inaki ni gauna oqo me da dikeva kina na sakaramede ni veibokoci e da sa yacova oti. Na inaki ga ni gauna oqo me da nanuma ni da sa dau cala oti, me da veivutuni kina. E da kila vinaka na levu ni nona lomani keda na Kalou, ni gauna ga e da tusanaka kina vua na noda cala sa dau bokoca. Me da kakua ni vakawaletaka na nona loloma oqori. Sa veiganiti ga meda dau vakavinavina vua e na nona dau bokoca na noda ivalavalaca. E dau levu cake na nona via bokoca na noda ivalavalaca na Tamada vakalomalagi, dau lailai na noda gadreva na nona veibokoci. E dau vaka oqo na nona itovo ni rai, na ka e dau vakayacora ni da sa ivalavalaca, qai veivutuni tale:



"Sa qai lesu tale vei tamana. Ni se yawa tiko yani sa raici koya o tamana. A tuburi koya na loloma, a cici yani, mokota, reguca. 'Dou vakatotolo,' a kaya o tamana, 'Dou vakaisulutaki koya e na isulu vinaka duadua. Dou vakatokara vua e dua na mama, na ivava vou tale ga, dou qai mokuta na luvenibulumakau uro a susugi tiko me da kanavata kina!'"

"Ni a sa mate na luvequ oqo qai bulatale, a yali qai kune tale."

(Lk 15:20-24)



Na marau ni Kalou e na nona bokoca na noda ivalavalaca

e na sakaramede ni veisaututaki, e vaka sara ga na marau ni tamanigone e na italanoa ni gone vakasabusabu. Na kedra bokoci na noda ivalavalaca e na gauna ga eda veivutuni kina e dua na vuna e kilikili kina meda vakacaucautaka na Kalou e na vuku ni nona loloma.

NA DAUIVALAVALACA, SEGA NI CALA YADUA GA

Na ivalavalaca e sega ga ni vica na yaca ni cala me vaka e da dau raica e na so na ivola. E rabailevu cake, titobu cake sara na kena ibalebale. E da ivalavalaca e na gauna taucoko e da sega ni via rogoca kina e na yalo dina na gagadre ni Kalou. Kevaka ga au sega ni tamata vinaka au tamata ca. Oqo na ka a qai kaya kina o Jisu: "O kemudou tale ga, ni dou sa vakayacora na ka kece e vakaroti vei kemudou, dou kaya, 'Keitou tamata wale; keitou vakayacora ga na neitou itavi.'" (Luke 17: 9-10)

Se me vaka na vosa ni daunisame e na Veiyalayalati Makawa: "Noqu Turaga, ni rogoca saka mada na noqu masu! E na nomuni dodonu, ni rogoca na noqu kerekere e na nomuni dau dina vei yau, ni vakadonuya kina na noqu kerekere. Ni kakua ni vakatovolei yau na nomuni tamata. E sega ni dua e dodonu e matamuni." (Same 143: 1-3)

E matata gona e ke ni veivutuni e itovo ni noda vakasama kei na inaki ni lomada, sega ni yalani ga i na noda veivutuni-taka na ivalavalaca yadudua e da cakava. E rabailevu cake na kena ibalebale. E dua na masu ni vakatutusa e da dau cavuta wasoma, e da dau vakatusa kina ni da sa cala, sega ni "ka taucoko ga e da sa cakava, na ka sara tale ga da dau weletaka." Me da kakua ni dau nanuma ni sa talavo na noda qarava na Kalou. E sega. Eda na dau bale wasoma i na ca, e na dau yaga tiko ga me da veivutuni e na noda guta me kovuti keda na loloma ni Kalou e kunei vei Jisu Karisito na noda iVakabula.

O KEDA NA DAUIVALAVALACA DA SA VAKABULAI

E a vakadewa mai vei keda e dua ga na tamata na ivalavalaca, a vakadewai vata tale ga mai na kena isau - na mate. E da sa ivalavalaca ni sa tetevi keda mai na kawabula na cala ni talaidredre ni dua ga na tamata, sa lewai kina meda mate me isau ni noda cala (Roma 5:12,19).

Ni da tamata kece gona e da sa okati kina meda tokoni Yatama e na nona talaidredre vua na Kalou. Sa qai kena ikuri yani na noda dui cala yadudua.

E na dui lomada yadua, e da ivalavalaca tiko ga. E bale vakatabakidua ga vei keda. E da sega ni rawa ni vakabulai keda vakataki keda mai na itutu ni ivalavalaca e da tu kina. Oya na vuna a vola kina o Paula: "Au kila niu sega ni vinaka, niu dau cala, e na noqu itovo vakatamata." (Roma 7:18)



[Eda ivalavalaca tiko ga. E bale vakatabakidua ga vei keda. Eda sega ni rawa ni vakabulai keda vakataki keda.]

E da marau ni qai vakabulai keda na loloma ni Kalou kei na noda vakabauti Jisu. Ia me da kakua ni guilecava ni yaga sara tiko ga vakabibi vei keda na veivakabulai ni noda Turaga o Jisu Karisito, na noda ivakabula.

"Sa rauti iko na noqu loloma" (2 Korinica.12:9)

NA KAUKAUA E VORATI KINA NA IVALAVALACA


E kilai na noda bobula i na ivalavalaca e na gauna da dau tovolea kina meda cakava e so na ka vinaka. A kaya kina o Paula: "Au sega ni kila na cava e dau manati yau. Au sega ni dau cakava na ka sara ga au via vakayacora, au dau cakava tale na ka au sevaka Au sega ni cakava na ka vinaka au gadreva meu cakava ia au dau cakava na ca au sega ni vinakata. Au sega ni vinakata na ivalavalaca au cakava tiko, kena ibalebale ni sega ni o yau oya, na ivalavalaca se na ca ga e tiko vei yauIsa o yau, au vakaloloma dina!"

E vakuria tale o Paula: "O cei beka e na vakabulai yau mai na mate sa kauti yau tiko kina na yago oqo? Au vakavinavinaka kina vua na Kalou ni lewa me mai vakabulai yau na noda Turaga o Jisu Karisito." (Roma 7:15-25).

E taleitaka na Kalou ni da vakatusa na noda dau ivalavalaca kei na kena yaga vei keda, e na sekodi yadua ni noda bula, na veivakabulai nei Karisito. E a kaya:

"Sa rauti iko na noqu loloma, niu dau kaukua sara ni o malumalumu" (2 Korinica 12:9)

[Sa vakabulai keda mai na veivakabobulataki ni ivalavalaca]



FARISI SE DAUKUMUNI IVAKACAVACAVA?

E so beka na gauna o dau sosoqona se wilika na ka o dau vakayacora baleta na Kalou, e na nomu dau nanuma ni o yalododonu, daulomasoli, yalosavasava, dauloloma, dau dina vua? O dau vakavinavinakataka beka, qai mai guilecava yani. E so tale beka na gauna o dau vakasewasewana e dua e sega ni vinaka soti vakataki iko. Oqo e cala, ni da sega ni kila o cei e vinaka e mata ni Kalou. E raica na Kalou na ka e da vakayacora, e kila sara tale ga na lomada yadua kei na noda inaki.

Dua na ka me vakasamataki: Tovolea mada mo kila e na italanoa qo, na cava a kunea o Jisu e na lomadrau na le rua, me qai tauca kina na vosa a tukuna oya.

"E a tukuna tale ga o Jisu na vosa vakatautauvata qo vei ira na dau nanuma ni ra yalododonu, qai dau beci ira se vakasewasewani ira na kena vo:

"E dua na gauna rau a lako i valenisoro me rau masu e dua na Farisi kei na dua na daukumuni ivakacavacava. A masu vaqo na Farisi



['Au vakavinavinaka vei kemuni na Kalou niu sega ni kocokoco, niu sega ni dauveidabui se dauyalewa me vakataki ira na kena vo. Au vakavinavinaka niu sega ni vaka na daukumuni ivakacavacava qo Au dau lolo vakarua e na dua na macawa. Au dau solia vei kemuni na ikatini ni ka taucoko au rawata.']

[Ia e tu ga yani vakayawa na daukumuni ivakacavacava, a rere na tacake, tavia ga na lomaserena qai kaya, 'Ni lomani yau, na Kalou, au dau ivalavalaca.']



Au tukuna vei kemuni, ni rau sa dui suka, e rau veiyaloni kei na Kalou na daukumuni ivakacavacava, na Farisi e sega. Ni o koya e vakalevulevui koya e na vakalolovirataki, o koya e vakalolovirataki koya e na vakalevulevui." (Luke 18:9-14).

E a sega ni lasu na Farisi, a tamata vinaka dina. A sega tale ga ni lasu tiko na daukumuni ivakacavacava, a vakabauta dina ni dauvalavalaca. E a vosa vaka oya na Kalou, sega ni baleta na nodrau dui ivakarau, ia e na nona kila na dui lomadrau. A raica ni dua e veivutuni, e yalomalumu. Na kena ikarua e sega. E dina ni dodonu na ka a dau vakayacora na Farisi, a guilecava ga ni dau cala tale ga ni yaga vei koya e na gauna taucoko na loloma ni Kalou. E sega ni guilecava oqo na daukumuni ivakacavacava, 'Noqu kalou, ni lomani yau, au dauivalavalaca.'

Oqo e vinaka me dau noda masu na vakarisito dina. Me dau cavuti e na yalo veivutuni, e na noda kila ni da tawayaga kevaka e sega na cakacaka ni veivakabulai nei Jisu. E dina qo, taumada ni da sega ni vakila na ivalavalaca da sa dau cakava, ni da nanuma ni da sa vakayacora vinaka tiko na ka sa kerea na Kalou. Na gauna sara ga vaka oqori e dau rerevaki vakalevu ni rawa ni sega e yaloda na veivutuni dina.

VAKADINADINATAKA NA YALO LOLOMA NI KALOU

Na yalo veivutuni oqo e vakalagilagi kina na Kalou ni da okati Jisu kina me noda ivakabula yalololoma. E da na seretaka tiko ga kina e yaloda na veibokoci ni Turaga. E na gauna taucoko e da tusanaka kina na noda dau ivalavalaca, da sa vakaraitaka tiko kina na kena yaga vei keda na veivakabulai nei Jisu. E da sa vakalagilagia tiko gona kina na yalololoma levu ni Kalou.

E na qai vakaibalebale dina tale ga kina vei keda na masu ni iukarisitia:

"E dina ni keimami a talaidredre, yalani kina na nomuni lomani keimami, oni a sega ni laivi keimami me keimami mate, oni a vukei keimami kece me keimami vaqarai kemuni, me keimami kunei kemuni. Oni a veiyalayalati wasoma kei keimami na tamata e na gusudra na parofita oni a solia kina vei keimami na vakanuinui ni veivakabulai. Tama i keimami, e na levu ni nomuni lomani keimami, oni a tala mai kina na luvemuni duabau e na gauna oni a lokuca me neimami ivakabula." (Masu ni Iukarisitia 4)

O YALOSAVASAVA SE SEGA?

E na dradraluka na bula vei ira sa kila ni o Jisu ga na Turaga, na Kalou, kevaka e qai sega ni kacivi ira o koya.

"Au sega ni mai kacivi ira na yalosavasava, o ira ga na dauivalavalaca." (Marika 2:17)

E vakaraitaka o Jisu e na malanivosa oqo na imatai sara ga ni ka me da vakayacora na kacivi. Me da tusanaka ni da dauivalavalaca, me da kakua ni dau nanuma ni dauyalosavasava. E rawarawa meda dau wilika na ka vivinaka da sa cakava, da mani dau nanuma ni da rawata oqori e na noda kaukua ga. E uasivi me da dau itovo vinaka, meda kakua ga ni dau dokadokai keda kina. E a lako mai o Jisu me mai sureti ira na tusanakavakalodonu, ni va dauivalavalaca ra qai veivutunitaka. E na itukutuku vinaka nei Maciu eda wilika kina ni o Jisu:

"A qai vunauci ira na koro a vakayacora kina e levuna nona cakacakamana ni ra sega ni veivutuni."
(Maciu 11:20).

E a kaya vaqo o Jone vei ira kece na lewenilotu:
"Kevaka da kaya ni sega vei keda na ca, eda vakalialiai keda tiko ga, da sega ni via vakaraitaka na ka dina."
(Jone 1:8)

E sega ni rawa ni kacivi keda o Jisu kevaka e da sega mada ni tusanaka na noda ivalavalaca kei na noda itutu vakadauivalavalaca.

NA KA E SEGA NI VEIVUTUNI DINA



["Modou kakua gona
ni dau nuiqawa-
qawa" LK 12:22]

(1) Na veivutuni e sega ni noda dau nuiqawaqawa tiko ga : Oqo na noda lomaleqataka na noda vakila tiko ga na cala da sa vakatusa, sega na vuna meda nanuma vaka kina. E na vaka beka e dua e vuluvulu, vuluvulu tale se baci vuluvulu ni lomaleqataka de se na duka tu ga na ligana. Na mataqali nanuma cala oqo e sega ni vakarisito ni oqo e mataqali yalo nanumi koya ga. Na iwali ga ni leqa qo na masu, na tusanaki dina ni noda ivalavalaca kei na noda vakamalumalumutaki keda meda vakadinadinataka ni da dauivalavalaca. E na so na gauna de vinaka na veivosaki kei na dua na bete.

(2) Na veivutuni e sega ni noda cata na noda dui malumalumu: Oqo tale ga e dua na itovo ni yalo nanumi koya ga, e sega ni goleva na Kalou. E sega kina na veivutuni dina vakarisito.

(3) Na veivutuni e sega ni nona vakadinadinataka ga e dua ni dauivalavalaca: E rawa ni da kila ni da sa ivalavalaca ia kevaka e sega ni vakavuna meda rarawataka dina na noda cala, e da na kila tiko ga e uluda, sega ni veivutuni na yaloda.

(4) Na veivutuni e sega ni kena lomaleqataki ni sa beci e dua na lawa: Na lomaleqa oqo e donu tiko, ia na lomaleqa ni dua na vakarisito e vu mai na nona kila ni sa vakararawataka e dua na nona itokani dina, na Kalou. Erau duidui sara kei na beci ni dua na lawa. Ni dua e beca e dua na lawa, e na yalo~~ar~~arawa, e na togotitaki beka kina ia e sega ni kena ibalebale ni oya sa veivutuni dina vakarisito.

(5) Na veivutuni dina e sega ni noda vakuai keda ga: Na noda vakuai keda e ka bibi ia o ira na Farisi, e ra lolo, ra masu, ra dau vakasavasavataki ira e na kena ivalavala dodonu ia ra sega ga ni veivutuni dina. Meda nanuma tiko na vosa nei Jisu, "Kevaka o vakataki ira na Farisi kei na Vunivola, me sega ni vinaka cake se savasava cake na nomu itovo, o na sega ni curuma na matanitu vakalomalagi."

(6) Na veivutuni e sega ni noda nanuma lesu tale tiko na noda ivalavalaca sa bokoci oti: Na noda kila ni da dauivalavalaca e sega ni kena ibalebale meda vakasamataka lesu tale tiko kina na noda cala sa bokoci. E da a sa beca na Kalou, sega na betena meda qai nanuma lesu tale tiko vakamatailalai na ka a yaco. Oqo e rawa ni temaki keda tale.

(7) E sega ni ibalebale ni veivutuni meda lai yacova wasoma na sakaramede ni veisautaki: E na qai vakaraitaki malua ni ka vinaka na dau Kofesio. Ia e rawa ni yaco me da dau lako ga me oti kina na noda lomaleqataka ni da sa cala, sega ni noda gadreva me da lai sota dina kina kei Jisu, meda vakaraitaka vua ni da veivutunitaka na noda cala kei na noda gadreva na nona yalololoma.

E sega ni dua vei ira na sa vakaraitaki toka yani oqori me "veivutuni dina e kune kina na bula." (Cakacaka 11:18)

NA YAGA NI VEIVUTUNI DINA

Ni da sa yalo veivutuni dina, e da na lomasoli e na vakatusa na noda ivalavalaca:



"Au sa qai tukuna vei kemuni na noqu cala, sega niu qai vunitaka rawa na noqu ivalavalaca. Au kaya, 'au na lai vakatusa vei Jiova na noqu cala'. Oni qai bokoca na noqu ivalavalaca." (Same 32:5).

Na dau Kofesio e ivakaraitaki ni yalo veivutuni dina. Na yalo veivutuni dina na gadreva na biuta na ivalavalaca: E tukuni vaqo e na ivola ni vosa vakaibalebale: "O koya e vunitaka na nona cala e na sega ni sautu, o koya e tusanaka me biuta na nona ivalavalaca, e na lomani." (Vosa Vakaibalebale 28:13)

E kaya o Jone na Dauveipapitaiso: "Me dau vakaraitaka na ka taucoko dou vakayacora ni o dou sa veivutuni, dou sa biuta na ivalavalaca." (Maciu3:8).

Na yalo veivutuni dina e vorata na ivalavalaca e na kaukaua nei Karisito na Turaga, o koya sa bula tale.

Oqo duadua na ka e na vukei keda meda vorata na ivalavalaca. E vinaka na inaki vivinaka, na yalo dina kei na dau dikeva wasoma na noda ivalavalaca, ia e sega ni rauta. E na rawa e na noda dau vakanuinui ga i na kaukaua ni Kalou. E a kaya o Paula: "Au vinakata ga meu kilai Karisito, meu vakila na kaukaua ni nona Bulatale, me keirau rarawa vata, meu mate vakataki koya." (Filipai 3:10).

E rawa ni da vakataki Karisito kece e na nona mate - me da masuta me vukei keda na kaukaua ni nona Bulatale ni da vorata na ivalavalaca. Ni da vakayacora oqo, e da sa vakaivotavota e na qaqa nei Karisito mai na ivalavalaca.



NA VEIVUTUNI E ISOLISOLI NI KALOU

Na yalo veivutuni e sega ni rawa ni yacovi keda e na noda kaukaua ga vakatamata. E isolisoli, e iloloma soli wale ni Kalou: "Sa solia na Kalou..... na veivutuni me ra bula kina." (Cakacaka 11:18).

O koya ga e rawa ni solia na isolisoli qo vei keda, e na dau solia keda kerei koya e na vakabauta dina. Kevaka e sega ni kaukaua na noda cata na ivalavalaca, me da dau masuta wasoma me soli vei keda na iloloma yaga oqo.


NA SAKARAMEDE NI VEISAUTUTAKI

E liu, e so ra dau tuvana vakamatailalai na ivalavalaca e ra lai kofesiotaka. Na nodra oga tiko na tuvana vakamatailalai na nodra ivalavalaca e rawa ni ra lai guilecava kina mera veivutunitaka dina na nodra cala.

Na ka e bibi duadua e na sakaramede ni veisaututaki, na veivutunitaka dina na ivalavalaca. Na sega ni yalo veivutuni dina, e vuna beka na nodra dau vakila e so ni sega ni vukei ira tiko na kofesio me vaka na kena inaki. Ni sa yaco qo, e dau vakalevu me da sa sega ni qai dau kofesio.

Meda dui tarogi keda ga se da sa vakayagataka vinaka tiko na sakaramede ni veisaututaki se sega. E da na qai kila dina na sakaramede qo, na sakaramede ni nona veibokoci, ni nona veivakacegui na Kalou kevaka e da vakila mada na noda dau ivalavalaca, meda qai veivutunitaka dina e lomada e na veivutuni vakarisito. Meda dau vakarautaki keda kina i na sakaramede e na noda kerea na yalo veivutuni dina.

Na inaki taumada ni Kalou me baleta na sakaramede qo me ra sota kina na veitokani dredre. E rau sota kina o Karisito kei na Vakarisito, o keda. E mai tiko kina na Karisito me noda itokani, mai tiko sara tale ga kina e na nona itutu vakalou, na ivakabula dauveivosoti. E lako yani na Vakarisito me lai soro, me veivutuni, me lai vakaraitaka na nona yalo loloma.



[Na sakaramede ni veisaututaki

e dua na veisotari vaka-

veikilai.]

Na kofesio e ivakaraitaki ni nona yaloveivutuni e dua na Vakarisito. Da kaya mada na lululu - ni rau lululu e rua rau a veiba se veivala, dau kena ivakaraitaki ni rau sa guilecava na nodrau veivala oya, rau sa veivinakati tale. Na ivakaraitaki dei ni nona bokoca na noda ivalavalaca na Karisito, na nona vakaseyavutaka na noda ivalavalaca na bete e na itutu ni kofesio.

Oya gona, na noda vakatusa na noda ivalavalaca me kakua ni ka ga ni vakarairai. Me kakua ni vakamuri tu ga na kena ilakolako, na ituvatuva ni ivalavalaca da dau vakayacora tu mai e na gauna ni gone. Na noda kofesio, meda dikeva lesu vakamalua na noda itovo ni bula, na vanua se gauna da beca kina na Kalou. E dua na kena icakacaka vinaka, meda vosa vua na Kalou, meda veitalanoa kei koya e na gauna ni kofesio, me qai vukei keda ga kina na bete.

Oya gona ni da lai vakatusa na noda ivalavalaca e na sakaramede ni veisaututaki, da sa vakaraitaka tiko ni da sa veivutuni, e dua sara tale ga na sala vinaka

e vakavoutaki tale kina na noda tavuki dina vua na Turaga.

NA KALOU, NI LOMANI YAU NA DAUIVALAVALACA.

Na same e toka e ra e dua na masu totoka ni veivutuni vakarisito.



[I tamaqu ni lomani yau mai, au sa tamata ivalavalaca. Ogo na itekitekivu ni sakaramede ni veisaututaki ni veivutuni e na yalo vakarisito.]

SAME 51

Ni lomani yau, na Kalou. Me vaka ni oni dau yalololoma; e na nomuni loloma levu gona, ni bokoca mada na noqu cala, Ni savata laivi taucoko mada na noqu cala, ni bokoca laivi noqu ivalavalaca.

Niu kila na vanua au cala kina, dau tu ga e mataqu na noqu ivalavalaca. Au sa ivalavalaca vei kemuni, vei kemuni duadua, niu sa cakava na ka e ca e matamuni.

Sa ganita ga kina moni veilewaitaki yau, sa kilikili na nomuni lewa. Au se ca ga e na gauna au sucu mai kina, a kunekunetaki yau na tinaqu e na ivalavalaca.

Oni taleitaka ga na dau dina, ni vakayalomatutaki yau mada, Ni kuvui yau e na uci, au na qai bulabula vinaka, ni vakasilimi yau, na kequ irairai e na qai uasivita na taliva ni ucacevata.

Meu rogoca tale na domo ni marau kei na reki, me na vakacibicibi tale na sui oni sa vorolaka. Ni kakua ni galeleta na noqu ivalavalaca, ni bokoca kece na noqu cala.

I kemuni na Kalou, me savasava na yaloqu,
ni solia tale ga vei yau e dua na yalo e vou, e
dei.

Ni kakua ni vakasavi yau mai na matamuni,
ni kakua tale ga ni kauta tani vei yau na Yalomuni Tabu
Ni vakamarautaki yau tale e na nomuni veivakabulai,
ni tokoni yau meu yalo gugumatua.

Au na qai dusia na nomuni sala vei ira na beci kemuni,
E ra na qai golevi kemuni tale kina na dauivalavalaca.
Ni vakabulai yau mai na mate,
na Kalou levu na noqu ivakabula,
au na qai serevaka e na domu levu na nomuni veivakabulai.

I kemuni na Turaga, ni dolava na gusuqu,
meu na qai maqosa e na vakacaucautaki kemuni,
ni oni sega ni taleitaka na isoro.
Keu cabora yani na isoro kama,
oni na sega ni marautaka.
Sa noqu isoro saka ga yani na yalomalumalumu,
oni na sega ni besetaka na Kalou na yalo e malumalumu,
e veivutuni.

E na nomuni loloma, ni vakalougatataki Saioni,
ni viria tale na bai kei Jerusalemi,
oni na qai taleitaka na isoro dodonu,
oni na taleitaka na neimami isoro kama kei na
sa na qai vakacabori na bulumakau yadru e na
isoro vakamai taucoko;
nomuni icabocabonisoro.

["E na cabeti iko vaka na matanisiga na kaukaua ni noqu
vakabulai"]



["E na lewu cake na marau mai Lomalagi ni saumaki me veivutuni e dua
na dauivalavalaca, sega soti baleti ira na le ciwasagavulukaciwa na
yalododonu e sega ni yaga mera veivutuni." Luke 15:7]

E vola na kena vakaperitania

na "Catholic Inquiry Centre", Maroubra, Serene, Ositerelia.

E vakavititaka, vakarautaka na VOSA.

E droinitaka na kena waqa o Baraca Paulo Guibreteau.

E vakarautaka na vo ni droini na iSoqosoqo ni iVola Tabu.

E tabaka na Volau ni Lokiloki.